



Ġabra tal-ġurisprudenza

SENTENZA TAL-QORTI TAL-ĠUSTIZZJA (Awla Manja)

6 ta' Marzu 2018*

“Appell – Ġhajjnuna mill-Istat – Kuncett ta' 'ġhajjnuna' – Kuncett ta' 'vantaġġ ekonomiku' – Principju ta' operatur privat f'ekonomija tas-suq – Kundizzjonijiet għall-applikabbiltà u għall-applikazzjoni – Kriżi finanzjarja – Interventi suċċessivi ta' salvataġġ ta' bank – Tehid inkunsiderazzjoni jew le, matul l-evalwazzjoni tat-tieni intervent, tar-riskji li jirriżultaw mill-impenji meħuda mill-Istat Membru matul l-ewwel intervent”

Fil-Kawża C-579/16 P,

li għandha bħala suġġett appell skont l-Artikolu 56 tal-Istatut tal-Qorti tal-Ġustizzja tal-Unjoni Ewropea, imressaq fis-16 ta' Novembru 2016,

Il-Kummissjoni Ewropea, irrappreżentata minn A. Bouchagiar u L. Flynn kif ukoll minn K. Blanck-Putz, bħala agenti,

appellanti,

il-partijiet l-oħra fil-kawża li huma:

FIH Holding A/S, stabbilita f'Kopenhagen (id-Danimarka),

FIH Erhvervsbank A/S, stabbilita f'Kopenhagen,

irrappreżentati minn O. Koktvedgaard, advokat,

rikorrenti fl-ewwel istanza,

IL-QORTI TAL-ĠUSTIZZJA (Awla Manja),

komposta minn K. Lenaerts, President, A. Tizzano, Viċi President, L. Bay Larsen, T. von Danwitz, J. L. da Cruz Vilaça, C. G. Fernlund u C. Vajda, President ta' Awla, J.-C. Bonichot, A. Arabadjiev (Relatur), C. Toader, M. Safjan, D. Šváby, E. Jarašiūnas, S. Rodin u F. Biltgen, imħallfin,

Avukat Ġenerali: M. Szpunar,

Reġistratur: L. Hewlett, Amministratur Principali,

wara li rat il-proċedura bil-miktub u wara s-seduta tad-19 ta' Settembru 2017,

wara li semgħet il-konkluzjonijiet tal-Avukat Ġenerali, ippreżentati fis-seduta tat-28 ta' Novembru 2017,

* Lingwa tal-kawża: l-Ingliż.

tagħti l-preżenti

Sentenza

- 1 Permezz tal-appell tagħha, il-Kummissjoni Ewropea titlob l-annullament tas-sentenza tal-Qorti Generali tal-Unjoni Ewropea tal-15 ta' Settembru 2016, FIH Holding u FIH Erhvervsbank vs Il-Kummissjoni (T-386/14, iktar 'il-quddiem is-“sentenza appellata”, EU:T:2016:474), li biha din annullat id-Deciżjoni tal-Kummissjoni 2014/884/UE tal-11 ta' Marzu 2014 dwar għajnuna mill-Istat SA.34445 (12/C) implimentata mid-Danimarka għat-trasferiment tal-assi relatati mal-proprjetà minn FIH għall-FSC (ĠU 2014, L 357, p. 89, iktar 'il quddiem id-“deciżjoni kontenzjuża”).

Il-fatti li wasslu għall-kawża

- 2 FIH Erhvervsbank A/S (iktar 'il quddiem “FIH”), hija kumpannija b'responsabbiltà limitata kkostitwita konformement mal-leġiżlazzjoni bankarja Daniża u ssorveljata mill-awtoritajiet bankarji Daniżi. FIH kif ukoll is-sussidjarji tagħha huma proprjetà sħiħa ta' FIH Holding A/S.
- 3 Affettwata mill-kriżi finanzjarja dinjija li bdiet matul is-sena 2007, matul is-sena 2009 FIH ibbenefikat minn żewġ tipi ta' miżuri. Minn naħa, fix-xahar ta' Ġunju 2009, hija rċeviet kontribuzzjoni ta' kapital ibridu tal-kategorija 1 ta' 1.9 biljun krona Daniża (DKK) (madwar EUR 255 miljun), skont il-lov om statstligt indskud i kreditinstitutter (il-Liġi dwar il-kontribuzzjonijiet ta' kapital iffinanzjati mill-Istat), tat-3 ta' Frar 2009, u r-regolament adottat skont din il-liġi. Min-naħa l-oħra, fix-xahar ta' Lulju 2009, ir-Renju tad-Danimarka pprovda lil FIH garanzija tal-Istat li tammonta għal DKK 50 biljun (madwar EUR 6.71 biljun) skont il-lov om finansiel stabilitet (il-Liġi fuq l-istabbiltà finanzjarja), tal-10 ta' Ottubru 2008, kif emendata bil-Liġi Nru°68 tat-3 ta' Frar 2009 (iktar 'il-quddiem, meħuda flimkien, il-“miżuri tal-2009”). FIH użat l-ammont kollu ta' din il-garanzija għal hrug ta' bonds.
- 4 Dawn iż-żewġ liġijiet kienu ġew approvati mill-Kummissjoni, permezz tad-Deciżjoni C(2009) 776 finali tat-3 ta' Frar 2009 dwar l-iskema ta' għajnuna mill-Istat N31a/2009 – id-Danimarka, bħala skema ta' għajnuna kompatibbli mas-suq intern.
- 5 Fil-31 ta' Diċembru 2011, l-ammont ta' bonds maħruġa minn FIH u ggarantiti mill-Istat Daniż kien ta' DKK 41.7 biljun (madwar EUR 5.59 biljun), jiġifieri 49.4 % tal-karta tal-bilanċ ta' FIH. Dawn il-bonds kellhom jimmaturaw fl-2012 u fl-2013.
- 6 Bejn is-sena 2009 u s-sena 2011, l-aġenzija ta' klassifikazzjoni tal-kreditu Moody's naqqset il-grad ta' FIH, minn A2 għal B1, bi prospettivi negattivi.
- 7 Minhabba, b'mod partikolari, dan it-tnaqqis fil-klassifikazzjoni kif ukoll il-fatt li d-data tal-maturità tal-bonds maħruġa minn FIH bil-garanzija tal-Istat Daniż kienet qed toqrob, kien jidher ċar, matul is-sena 2011, li FIH kienet ser tesperjenza, matul is-snin 2012 jew 2013, problemi ta' likwidità li jissograw it-telf tal-liċenzja bankarja tagħha, u għaldaqstant, l-istralċ tagħha.
- 8 F'dawn iċ-ċirkustanzi, ir-Renju tad-Danimarka nnotifika lill-Kummissjoni, fis-6 ta' Marzu 2012, b'sensiela ta' miżuri (iktar 'il quddiem il-“miżuri inkwistjoni”) li jinkludu, qabel xejn, il-ħolqien ta' sussidjarja ġdida ta' FIH Holding, NewCo, li fiha l-assi l-iktar problematiċi ta' FIH, essenzjalment self għal proprjetà immobbli u derivattivi ta' valur nominali ta' madwar DKK 17.1 biljun (madwar EUR 2.3 biljun), kellhom jiġu ttrasferiti sabiex itaffu l-karta tal-bilanċ ta' FIH.

- 9 Sussegwentement, il-Financial Stability Company (iktar 'il quddiem l-“FSC”), entità pubblika maħluqa mill-awtoritajiet Daniżi fil-kuntest tal-kriżi finanzjarja dinjija, kellha tipproċedi bix-xiri tal-azzjonijiet ta' NewCo għall-ammont ta' DKK 2 biljuni (madwar EUR 268 miljun), għall-finijiet tal-istralċ ta' din f'terminu ta' erba' snin. L-FSC aċċettat li tiffinanzja u tirrikapitalizza NewCo matul l-istralċ tagħha, jekk dan ikun neċessarju.
- 10 Fl-aħħar nett, bħala korrispettiv għal dawn il-miżuri, FIH kellha tirrimborsa l-kontribuzzjoni f'kapital ta' DKK 1.9 biljun (madwar EUR 255 miljun) imwettqa fl-2009 mill-awtoritajiet Daniżi, li kellu jippermetti lil FSC tixtri mill-ġdid lil NewCo mingħajr ma tuża fondi tagħha stess.
- 11 FIH kellha wkoll tagħti l-ewwel self lil NewCo, għall-ammont ta' DKK 1.65 biljun (madwar EUR 221 miljun) sabiex tassorbi t-telf prevedibbli ta' NewCo li kien rimborsabbli biss jekk il-likwidazzjoni tas-self fuq proprjetà immobbli u tad-derivattivi ttrasferiti lil NewCo jagħtu riżultat li jeċċedi DKK 2 biljuni (madwar EUR 268 miljun).
- 12 Barra minn hekk, FIH kellha tagħti t-tieni self lil NewCo, ta' madwar DKK 13.45 biljun (madwar EUR 1.8 biljun), li kien maħluq sabiex jimmatūra fil-mument li l-bonds ta' FIH garantiti fl-2009 mill-Istat Daniż kellhom jimmaturaw u s-somom irkuprati minn FIH mis-self kienu ddestinati għar-rimbors tal-bonds tagħha ggarantiti mill-Istat Daniż.
- 13 Fir-rigward ta' FIH Holding, kien previst li hija tipprovdi garanzija mingħajr limitu lil FSC kontra kull telf, b'tali mod li, waqt ix-xoljiment ta' NewCo inizjalment previst għas-sena 2016, l-FSC kellha d-dritt tirkupra t-telf kollu li kienet garrbet, skont il-każ, ix-xiri mill-ġdid u l-istralċ ta' NewCo.
- 14 Permezz tad-deċiżjoni tagħha C(2012) 4427 finali, tad-29 ta' Ġunju 2012, dwar l-ġajnuna mill-Istat SA.34445 (12/C) (ex 2012/N) – id-Danimarka, il-Kummissjoni fethet proċedura ta' investigazzjoni formali tal-miżuri inkwistjoni, għar-raġuni li dawn kienu jikkostitwixxu, fil-fehma tagħha, ġajnuna mill-Istat favur FIH u FIH Holding (iktar 'il quddiem il-“grupp FIH”) kif ukoll NewCo. Madankollu, għal raġunijiet ta' stabbiltà finanzjarja, hija approvat dawn iż-żewġ miżuri għal perijodu ta' sitt xhur, jew fil-każ ta' preżentazzjoni ta' pjan tar-ristrutturazzjoni mir-Renju tad-Danimarka matul dan il-perijodu, sakemm hija tadotta deċiżjoni finali fuq dan il-punt.
- 15 Fit-2 ta' Lulju 2012, FIH irrimborsat lir-Renju tad-Danimarka l-kontribuzzjoni ta' fondi pubbliċi ibrida tal-kategorija 1 imwettqa matul is-sena 2009.
- 16 Fl-4 ta' Jannar 2013, ir-Renju tad-Danimarka ppreżenta pjan ta' ristrutturazzjoni ta' FIH. Il-verżjoni finali tiegħu giet ipprezentata fl-24 ta' Ġunju 2013.
- 17 Matul il-proċedura amministrattiva, ir-Renju tad-Danimarka sostna, b'mod partikolari, li l-miżuri inkwistjoni ma kinux jinkludu ġajnuna mill-Istat, peress li t-tranzazzjonijiet bejn l-FSC u l-grupp FIH kienu konformi mal-kundizzjonijiet tas-suq u li dan il-grupp għandu jhallas l-assjem tal-ispejjeż tat-tranzazzjoni u tal-istralċ ta' NewCo. Huwa sostna wkoll li dan il-pjan naqqas kunsiderevolment ir-riskju li għalih kien espost minhabba l-miżuri tal-2009.
- 18 Fit-3 ta' Ottubru 2013, ir-Renju tad-Danimarka ttrażmetta sensiela ta' proposti ta' impenji, li l-verżjoni finali tagħhom hija tat-3 ta' Frar 2014, sabiex jirrispondi għat-thassib espress mill-Kummissjoni fil-kuntest tal-proċedura ta' investigazzjoni.
- 19 Fit-12 ta' Marzu 2014, il-Kummissjoni nnotifikat lir-Renju tad-Danimarka bid-deċiżjoni kontenzjuża. Permezz ta' din tal-aħħar, il-Kummissjoni, minn naħa, ikklassifikat il-miżuri inkwistjoni bħala ġajnuna mill-Istat fis-sens tal-Artikolu 107(1) TFUE u, min-naħa l-oħra, iddikjarat l-imsemmija miżuri kompatibbli mas-suq intern skont il-paragrafu 3(b) ta' din id-dispożizzjoni, fid-dawl tal-pjan ta' ristrutturazzjoni u tal-impenji pprezentati mir-Renju tad-Danimarka.

- 20 Fl-ewwel parti tal-evalwazzjoni tagħha, dwar l-eżistenza ta' għajnuna, il-Kummissjoni eżaminat jekk il-miżuri inkwistjoni kinex jipprovdu vantaġġ ekonomiku lill-grupp FIH. Għal dan il-ghan, il-Kummissjoni analizzat l-imsemmija miżuri fid-dawl tal-prinċipju ta' operatur privat f'ekonomija tas-suq (iktar 'il quddiem il-“prinċipju ta' operatur privat”), li jikkonsisti f'dan il-każ, skont id-deċiżjoni kontenzjuża, li jiġi ddeterminat, essenzjalment, jekk investitur privat f'ekonomija tas-suq kienx jipparteċipa f'operazzjoni partikolari bl-istess kundizzjonijiet u l-istess modalitajiet bħall-investitur pubbliku fid-data li fiha ttiehdet id-deċiżjoni li jagħmel disponibbli r-rizorsi pubblici (iktar 'il quddiem il-“kriterju tal-investitur privat”).
- 21 Wara l-evalwazzjoni tagħha magħmula fil-punti 84 sa 98 tad-deċiżjoni kontenzjuża, il-Kummissjoni qieset li prinċipalment minhabba l-livell insuffiċjenti ta' remunerazzjoni previst bħala korrispettiv tal-mezzi finanzjarji li kellhom jiġu pprovduti mill-Istat Daniż, il-miżuri inkwistjoni ma kinex konformi mal-prinċipju tal-operatur privat u għalhekk kienu taw vantaġġ lill-grupp FIH. Skont il-kalkoli tagħha, l-ammont ta' għajnuna ammonta għal madwar DKK 2.25 biljun (madwar EUR 300 miljun).
- 22 Minn dawn il-punti jirriżulta li, għalkemm il-Kummissjoni għamlet riferiment għall-miżuri tal-2009, b'mod partikolari fil-punti 88 u 98 ta' din id-deċiżjoni, hija madankollu wettqet l-evalwazzjoni tagħha tar-razzjonalità ekonomika tal-miżuri inkwistjoni mingħajr ma ħadet inkunsiderazzjoni l-ispiża eventwali li l-Istat Daniż kellu jgarrab, fl-assenza ta' dawn il-miżuri tal-aħħar, minhabba riskji li jirriżultawlu mill-miżuri tal-2009.
- 23 Fir-rigward tal-kompatibbiltà tal-għajnuna mas-suq intern, il-Kummissjoni eżaminat il-miżuri inkwistjoni fid-dawl tal-Komunikazzjoni tagħha dwar it-Trattament ta' Assi indeboliti fis-Settur Bankarju tal-Komunità (ĠU 2009, C 72, p. 1) u tal-Komunikazzjoni tagħha dwar l-applikazzjoni, mill-1 ta' Jannar 2012, tar-regoli dwar l-għajnuna mill-Istat għal miżuri ta' appoġġ favur il-banek fil-kuntest tal-kriżi finanzjarja (ĠU 2011, C 356, p. 7).
- 24 Fid-dawl tal-pjan ta' ristrutturazzjoni pprezentat u tal-impenji meħuda mir-Renju tad-Danimarka, li huma esposti fil-punti 56 sa 62 tad-deċiżjoni kontenzjuża u ripetuti fl-anness ta' din, il-Kummissjoni kkonkludiet li l-għajnuna inkwistjoni kienet kompatibbli. L-impenji tiegħu jipprevedu b'mod partikolari hlasijiet addizzjonali minn FIH lill-FSC kif ukoll l-impenn ta' FIH li tirtira minn ċerti attivitajiet, fosthom, il-finanzjament tal-proprjetà immobbli, ekwità privata u ġestjoni ta' kapital privat.

Il-proċedura quddiem il-Qorti Ġenerali u s-sentenza appellata

- 25 Permezz ta' att ipprezentat fir-Reġistru tal-Qorti Ġenerali fl-24 ta' Mejju 2014, il-grupp FIH ressaq rikors intiz għall-annullament tad-deċiżjoni kontenzjuża.
- 26 Insostenn tar-rikors tiegħu, il-grupp FIH ressaq tliet motivi, ibbażati, l-ewwel wieħed, fuq ksur tal-Artikolu 107(1) TFUE, minhabba l-applikazzjoni inkorretta tal-prinċipju ta' operatur privat, it-tieni wieħed, fuq żbalji fil-kalkolu tal-ammont ta' għajnuna u, it-tielet wieħed fuq ksur mill-Kummissjoni tal-obbligu ta' motivazzjoni.
- 27 Permezz tas-sentenza appellata, il-Qorti Ġenerali laqgħet l-ewwel motiv tar-rikors u qieset, konsegwentement li ma kienx hemm lok li teżamina t-tieni motiv. Hija ċaħdet ukoll it-tielet motiv tar-rikors. Konsegwentement hija annullat id-deċiżjoni kontenzjuża kollha kemm hi u kkundannat lill-Kummissjoni għall-ispejjeż.

It-talbiet tal-partijiet

28 Il-Kummissjoni titlob li l-Qorti tal-Ġustizzja jogħġobha:

- tannulla s-sentenza appellata, u
- prinċipalment, tiddeċiedi fuq ir-rikors fl-ewwel istanza billi tiċhdu u tikkundanna lill-grupp FIH għall-ispejjeż taż-żewġ istanzi jew
- sussidjarjament, tibagħat lura l-kawża quddiem il-Qorti Ġenerali sabiex hija tiddeċiedi fuq it-tieni motiv tar-rikors u tirriżerva l-ispejjeż.

29 Il-grupp FIH jitlob li l-Qorti tal-Ġustizzja jogħġobha:

- prinċipalment, tiċhad l-appell u tikkundanna lill-Kummissjoni għall-ispejjeż taż-żewġ istanzi jew
- sussidjarjament, tibagħat lura l-kawża quddiem il-Qorti Ġenerali sabiex hija tiddeċiedi fuq it-tieni motiv tar-rikors u tirriżerva l-ispejjeż.

Fuq l-appell

30 Insostenn tal-appell tagħha, il-Kummissjoni tqajjem aggravju wiehed ibbażat fuq l-iżball ta' liġi li l-Qorti Ġenerali wettqet fl-interpretazzjoni tagħha tal-Artikolu 107(1) TFUE, meta eżaminat l-ewwel motiv tar-rikors.

L-argumenti tal-partijiet

31 Permezz tal-uniku aggravju tagħha, il-Kummissjoni tqis li l-Qorti Ġenerali wettqet żball ta' liġi fl-applikazzjoni tagħha tal-prinċipju ta' operatur privat, billi ddeċidiet li kienet obbligata, għall-finijiet tal-evalwazzjoni ta' jekk il-miżuri inkwistjoni kinux jikkostitwixxu għajjnuna mill-Istat, fis-sens tal-Artikolu 107(1) TFUE, li tipparaguna l-aġir tal-Istat Daniż fl-adozzjoni tal-imsemmija miżuri mhux ma' dak ta' investitur privat iżda ma dak ta' kreditur privat f'ekonomija tas-suq (iktar 'il quddiem il-“kriterju tal-kreditur privat”), filwaqt li hadet inkunsiderazzjoni r-riskji finanzjarji li gie espost għalihom dan l-Istat Membru minhabba l-miżuri tal-2009.

32 Skont il-Kummissjoni, il-prinċipju ta' operatur privat joriġina min-newtralità tal-ordinament ġuridiku tal-Unjoni fir-rigward tas-sistema tal-proprietà. Minn dan jirriżulta li, konformement mal-ġurisprudenza, it-tranzazzjonijiet ekonomiċi mwettqa minn korpi pubbliċi ma jagħtux vantaġġ lid-destinatarji tagħhom u, għalhekk ma jikkostitwixxux għajjnuna mill-Istat, jekk jitwettqu skont il-kundizzjonijiet normali tas-suq. Min-naħa l-oħra, jekk il-korp pubbliku ma jkunx aġixxa kif kien jaġixxi operatur privat f'sitwazzjoni paragonabbli, l-imprezza benefiċjarja tkun meqjusa li rċeviet vantaġġ ekonomiku.

33 Il-Kummissjoni żżid li l-prinċipju ta' operatur privat japplika mingħajr ma tiehu inkunsiderazzjoni kunsiderazzjonijiet relatati esklużivament mar-rwol tal-Istat bħala awtorità pubblika. Minn dan jirriżulta li, waqt l-applikazzjoni ta' dan il-prinċipju, l-obbligi li jirriżultaw mir-rwol tal-Istat bħala awtorità pubblika ma jistgħux jiġu kkunsidrati.

34 Għaldaqstant, il-prinċipju ta' operatur privat ma huwiex semplicement “kriterju ta' effiċjenza [razzjonalità] ekonomika”, kif kienet qieset il-Qorti Ġenerali fis-sentenza appellata, iżda huwa intiż sabiex jiġi ddeterminat jekk tranzazzjoni partikolari hijiex ekonomikament razzjonali mill-perspettiva ta' operatur privat.

- 35 Issa, f'dan il-każ, il-Kummissjoni ssostni li l-ispejjeż li kellhom jithallsu mill-Istat Daniż fl-2012 b'hala riżultat tal-miżuri tal-2009, kienu sempliċement jirriflettu l-obbligi ta' dan l-Istat Membru b'hala awtorità pubblika, peress li dawn kienu l-konsegwenza diretta tal-ghajjnuna mill-Istat li kienu jagħtu l-imsemmija miżuri favur FIH. Għaldaqstant, il-Qorti Ġenerali wettqet żball ta' liġi meta ddeċidiet, fil-punti 62 sa 69 tas-sentenza appellata, li l-Kummissjoni kienet, b'mod żbaljat, naqset milli tiehu inkunsiderazzjoni, fl-applikazzjoni tal-prinċipju ta' operatur privat fid-deċiżjoni kontenzjuża, l-ispiza li kellu jhallas l-Istat Daniż kieku ma adottax il-miżuri inkwistjoni b'hala riżultat tar-riskji li għalihom il-miżuri tal-2009 kienu esponewh.
- 36 Il-grupp FIH iqis, fl-ewwel lok, li l-analiżi tal-Kummissjoni hija eċċessiva peress li timplika li l-espożizzjoni ekonomika ta' Stat Membru li tirriżulta mill-ġhotja preċedenti ta' ghajjnuna mill-Istat qatt ma tista' tittiehed inkunsiderazzjoni fil-kuntest ta' eżami tal-kwistjoni ta' jekk l-Istat Membru aġixxiex kif kellu jaġixxi operatur privat.
- 37 Il-kwistjoni prinċipali mqajma mill-miżuri inkwistjoni hija pjuttost dik dwar jekk, permezz tagħhom, l-Istat Daniż segwiex għanijiet ta' interess ġenerali, u għalhekk aġixxiex b'hala awtorità pubblika, jew għan ekonomiku, li seta' jsegi kreditur privat razzjonali mqieghed f'sitwazzjoni paragonabbli.
- 38 Issa, skont il-Grupp FIH, huwa manifest li l-Istat Daniż aġixxa sabiex jipproteġi l-interessi ekonomiċi tiegħu u li kreditur privat imqieghed f'sitwazzjoni identika kien ikun espost għar-riskju li jgarrab telf sinjifikanti jekk ma ppruvax jevita sitwazzjoni ta' inadempjenza. Fil-fatt, peress li l-miżuri inkwistjoni naqqsu kunsiderevolment l-espożizzjoni preċedenti tal-Istat Daniż, ma hemm l-ebda raġuni li tiġġustifika għaliex id-dispożizzjonijiet dwar l-ghajjnuna mill-Istat jipprevjenu ristrutturazzjoni razzjonali tal-espożizzjoni tal-Istat Membru u, għaldaqstant, ġestjoni tajba ta' fondi pubbliċi.
- 39 Kif irrilevat il-Qorti Ġenerali fil-punt 67 tas-sentenza appellata, dan ir-riżultat huwa illoġiku fid-dawl tal-ghan tar-regoli dwar il-kontroll tal-ghajjnuna mill-Istat u jwassal għal diskriminazzjoni għad-detriment tal-kredituri pubbliċi, kuntrarjament għall-prinċipju ta' newtralità stabbilit fl-Artikolu 345 TFUE.
- 40 Fit-tieni lok, il-grupp FIH isostni li jirriżulta mis-sentenza tat-3 ta' April 2014, Il-Kummissjoni vs Il-Pajjiżi l-Baxxi u ING Groep (C-224/12 P, EU:C:2014:213), li t-tibdil tal-kundizzjonijiet ta' rimbors ta' ghajjnuna mill-Istat għandu jiġi evalwat fid-dawl tal-aġir li kien jadotta kreditur privat filwaqt li jiehu inkunsiderazzjoni r-riskju tal-assenza totali jew parzjali ta' rimbors. Skont il-grupp FIH, il-Kummissjoni għandha tivverifika jekk tali tibdil jagħtix jew le vantaġġ addizzjonali lill-benefiċjarju tal-ghajjnuna inizzjali. Għaldaqstant, ma huwiex possibbli li l-Kummissjoni tevita, għas-sempliċi raġuni li l-miżura preċedenti tal-Istat Membru tikkostitwixxi ghajjnuna mill-Istat, l-obbligu tagħha li teżamina r-razzjonalità ekonomika tal-miżuri inkwistjonii billi tiehu inkunsiderazzjoni t-tnaqqis tal-espożizzjoni preċedenti tal-Istat Daniż.
- 41 Fit-tielet lok, il-grupp FIH huwa tal-opinjoni li s-sentenza tal-24 ta' Ottubru 2013, Land Burgenland *et* vs Il-Kummissjoni (C-214/12 P, C-215/12 P u C-223/12 P, EU:C:2013:682), ma hijiex rilevanti, peress li l-Qorti tal-Ġustizzja hija stess enfasizzat, fil-punt 62 ta' din is-sentenza, li ċ-ċirkustanzi fattwali u legali tal-kawża li taw lok għall-imsemmija sentenza huma differenti b'mod sostanzjali minn dawk li taw lok għas-sentenza tal-Qorti Ġenerali tat-2 ta' Marzu 2012, Il-Pajjiżi l-Baxxi vs Il-Kummissjoni (T-29/10 u T-33/10, EU:T:2012:98), ikkonfermata mis-sentenza tat-3 ta' April 2014, Il-Kummissjoni vs Il-Pajjiżi l-Baxxi u ING Groep (C-224/12 P, EU:C:2014:213).
- 42 Skont il-grupp FIH, l-istess japplika għas-sentenzi tal-14 ta' Settembru 1994, Spanja vs Il-Kummissjoni (C-278/92 sa C-280/92, EU:C:1994:325), u tat-28 ta' Jannar 2003, Il-Ġermanja vs Il-Kummissjoni (C-334/99, EU:C:2003:55), peress li ċ-ċirkustanzi li jipprevalixxu f'dawn il-kawżi huma, kemm fil-fatt u kemm fil-liġi, differenti hafna minn dawk ta' din il-kawża.

Il-kunsiderazzjonijiet tal-Qorti tal-Ġustizzja

- 43 Preliminarjament għandu jittfakkar li, skont ġurisprudenza stabbilita tal-Qorti tal-Ġustizzja, il-klassifikazzjoni ta' miżura bħala "għajnuna mill-Istat", fis-sens tal-Artikolu 107(1) TFUE, tirrikjedi li l-kundizzjonijiet kollha segwenti jkun ssodisfatti. L-ewwel nett, għandu jkun hemm intervent mill-Istat jew permezz ta' riżorsi tal-Istat. It-tieni nett, dan l-intervent għandu jkun ta' natura li jista' jaffettwa l-kummerċ bejn l-Istati Membri. It-tielet nett, dan għandu jagħti vantaġġ selettiv lill-benefiċjarju tiegħu. Ir-raba' nett, dan għandu jgħodq distorsjoni jew jhedded li jgħodq distorsjoni tal-kompetizzjoni (ara, b'mod partikolari, is-sentenzi tal-21 ta' Diċembru 2016, *Il-Kummissjoni vs World Duty Free Group et*, C-20/15 P u C-21/15 P, EU:C:2016:981, punt 53 u l-ġurisprudenza ċċitata, kif ukoll tat-18 ta' Mejju 2017, *Fondul Proprietatea*, C-150/16, EU:C:2017:388, punt 13).
- 44 Peress li dan l-aggravju jikkonċerna biss it-tielet waħda minn dawn il-kundizzjonijiet, għandu jiġi rrilevat li, konformement ma' ġurisprudenza wkoll stabbilita tal-Qorti tal-Ġustizzja, l-interventi li, taħt kwalunkwe forma, jistgħu jiffavorixxu direttament jew indirettament lil impriża jew li għandhom jiġu kkunsidrati bħala vantaġġ ekonomiku li l-impriża benefiċjarja ma kinitx tikseb taħt kundizzjonijiet normali tas-suq, jitqiesu li huma għajnuna mill-Istat (sentenzi tat-2 ta' Settembru 2010, *Il-Kummissjoni vs Deutsche Post*, C-399/08 P, EU:C:2010:481, punt 40 u l-ġurisprudenza ċċitata, kif ukoll tas-27 ta' Ġunju 2017, *Congregación de Escuelas Pías Provincia Betania*, C-74/16, EU:C:2017:496, punt 65 u l-ġurisprudenza ċċitata).
- 45 Għaldaqstant, fid-dawl tal-għan tal-Artikolu 107(1) TFUE li jiżgura kompetizzjoni mhux distorta (ara, f'dan is-sens, is-sentenza tal-11 ta' Settembru 2008, *Il-Ġermanja et vs Kronofrance*, C-75/05 P u C-80/05 P, EU:C:2008:482, punt 66), inkluż bejn l-impriži pubbliċi u privati, il-kunċett ta' "għajnuna" fis-sens ta' dik id-dispożizzjoni ma jistax jinkludi miżura mogħtija favur impriża permezz ta' riżorsi tal-Istat fejn din setgħet tikseb l-istess vantaġġ f'ċirkustanzi li jikkorrispondu mal-kundizzjonijiet tas-suq normali. L-evalwazzjoni tal-kundizzjonijiet li fihom tali vantaġġ ingħata jitwettaq għalhekk, fil-prinċipju, bl-applikazzjoni tal-prinċipju ta' operatur privat (ara, f'dan is-sens, is-sentenzi tal-5 ta' Ġunju 2012, *Il-Kummissjoni vs EDF*, C-124/10 P, EU:C:2012:318, punt 78, kif ukoll tal-20 ta' Settembru 2017, *Il-Kummissjoni vs Frucona Košice*, C-300/16 P, EU:C:2017:706, punti 21 u 22).
- 46 Barra minn hekk, il-prinċipju ta' operatur privat jinsab fost l-elementi li l-Kummissjoni għandha tiegħu inkunsiderazzjoni sabiex tistabbilixxi l-eżistenza ta' għajnuna u għalhekk ma jikkostitwixxi eċċezzjoni li tapplika biss fuq talba ta' Stat Membru, meta huwa kkonstatat li l-elementi li jikkostitwixxi l-kunċett ta' "għajnuna mill-Istat", li jinsab fl-Artikolu 107(1) TFUE huma ssodisfatti (sentenzi tal-5 ta' Ġunju 2012, *Il-Kummissjoni vs EDF*, C-124/10 P, EU:C:2012:318, punt 103; tat-3 ta' April 2014, *Il-Kummissjoni vs Il-Pajjiżi l-Baxxi u ING Groep*, C-224/12 P, EU:C:2014:213, punt 32, kif ukoll tal-20 ta' Settembru 2017, *Il-Kummissjoni vs Frucona Košice*, C-300/16 P, EU:C:2017:706, punt 23).
- 47 Konsegwentement, meta jkun jidher li l-prinċipju ta' operatur privat jista' jkun applikabbli, hija l-Kummissjoni li għandha titlob lill-Istat Membru kkonċernat jipprovdiha bl-informazzjoni kollha rilevanti li jippermettulha tivverifika jekk il-kundizzjonijiet ta' applikabbiltà u ta' applikazzjoni ta' dan il-prinċipju humiex issodisfatti (ara, f'dan is-sens, is-sentenzi tal-5 ta' Ġunju 2012, *Il-Kummissjoni vs EDF*, C-124/10 P, EU:C:2012:318, punt 104; tat-3 ta' April 2014, *Il-Kummissjoni vs Il-Pajjiżi l-Baxxi u ING Groep*, C-224/12 P, EU:C:2014:213, punt 33, kif ukoll tal-20 ta' Settembru 2017, *Il-Kummissjoni vs Frucona Košice*, C-300/16 P, EU:C:2017:706, punt 24 u l-ġurisprudenza ċċitata).
- 48 F'dan ir-rigward, il-Qorti tal-Ġustizzja ppreċiżat li, meta Stat Membru jagħti fil-kwalità tiegħu ta' azzjonist u mhux fil-kwalità tiegħu ta' awtorità pubblika, vantaġġ ekonomiku lil impriża, l-applikabbiltà tal-prinċipju ta' operatur privat ma jiddependix fuq il-forma li fiha dan il-vantaġġ tqiegħed għad-dispożizzjoni ta' din l-impriża u lanqas min-natura tal-mezzi użati, li jistgħu jaqgħu taħt l-awtorità pubblika tal-Istat (ara, f'dan is-sens, is-sentenzi tal-5 ta' Ġunju 2012, *Il-Kummissjoni vs EDF*, C-124/10 P, EU:C:2012:318, punti 81 u 91 sa 93).

- 49 Barra minn hekk, il-Qorti tal-Ġustizzja ddeċidiet li l-applikabbiltà tal-prinċipju ta' operatur privat għal tibdil fil-kundizzjonijiet ta' xiri mill-ġdid ta' titoli ta' impriża ma hijiex ippreġudikata mill-fatt li l-akkwist tat-titoli li jikkonferixxi fuq l-Istat l-istatus ta' investitur f'din l-impriża gie ffinanzjat permezz ta' għajjnuna mill-Istat favur din tal-aħħar (ara, f'dan is-sens, is-sentenza tat-3 ta' April 2014, *Il-Kummissjoni vs Il-Pajjiżi l-Baxxi u ING Groep*, C-224/12 P, EU:C:2014:213, punt 34).
- 50 F'dan il-każ, il-Kummissjoni applikat, fid-deċiżjoni kontenzjuża, il-prinċipju ta' operatur privat meta eżaminat il-miżuri inkwistjoni. Barra minn hekk, l-ebda wiehed mill-partijiet ma jikkontesta l-applikabbiltà ta' dan il-prinċipju sabiex jiġi evalwat jekk l-imsemmija miżuri tawx vantaġġ lill-grupp FIH, fis-sens tal-Artikolu 107(1) TFUE.
- 51 Min-naħa l-oħra, dan l-appell huwa dwar il-kwistjoni jekk, meta rrikorriet għall-kriterju tal-kreditur privat minflok dak tal-investitur privat, il-Kummissjoni kellhiex tiehu inkunsiderazzjoni jew le r-riskji li gie espost għalihom l-Istat Daniż minhabba l-miżuri tal-2009.
- 52 F'dan ir-rigward, minn naħa, għandu jiġi rrilevat li, meta l-prinċipju ta' operatur privat huwa applikabbli, il-kriterju li għandu jintuża konkretament f'każ partikolari għandu jiġi identifikat, b'mod partikolari, skont in-natura tat-tranzazzjoni prevista mill-Istat Membru kkonċernat. Fost il-kriterji li jistgħu jiġu applikati jinsabu dawk tal-investitur privat u tal-kreditur privat.
- 53 Huwa paċifiku li l-miżuri inkwistjoni jimplikaw investimenti fi NewCo minn naħa ta' FSC u li r-Renju tad-Danimarka sostna, matul il-proċedura amministrattiva, li dawn l-investimenti kienu konformi mal-kundizzjonijiet tas-suq. Dan l-Istat Membru sostna wkoll li l-miżuri inkwistjoni kienu jnaqqsu r-riskju li għalih kien espost minhabba l-miżuri tal-2009 u għalhekk tal-ġestjoni tal-kreditu li huwa kellu fir-rigward tal-FIH.
- 54 F'dawn iċ-ċirkustanzi, għandu jiġi kkonstatat li kemm il-kriterju tal-investitur privat, użat mill-Kummissjoni, kif ukoll dak tal-kreditur privat, li l-użu tiegħu huwa mitlub mill-grupp FIH u li l-Qorti Ġenerali kkunsidrat bħala rilevanti sabiex tevalwa l-miżuri inkwistjoni fis-sentenza appellata, setgħu jiġu kkunsidrati.
- 55 Min-naħa l-oħra, hija ġurisprudenza stabbilita li, għall-finijiet tal-evalwazzjoni tal-kwistjoni dwar jekk l-istess miżura kinitx tiġi adottata fil-kundizzjonijiet normali tas-suq minn operatur privat li jinsab fl-eqreb sitwazzjoni possibbli għal dik tal-Istat, huma biss il-benefiċċji u l-obbligi marbuta mas-sitwazzjoni ta' dan tal-aħħar meta jaġixxi bħala azzjonist, bl-esklużjoni ta' dawk li huma marbuta mal-kwalità tiegħu ta' awtorità pubblika, li għandhom jittiehdu inkunsiderazzjoni (ara, f'dan is-sens, is-sentenzi tal-5 ta' Ġunju 2012, *Il-Kummissjoni vs EDF*, C-124/10 P, EU:C:2012:318, punt 79 u l-ġurisprudenza ċċitata, kif ukoll tal-24 ta' Ottubru 2013, *Land Burgenland et vs Il-Kummissjoni*, C-214/12 P, C-215/12 P u C-223/12 P, EU:C:2013:682, punt 52).
- 56 Għalhekk, fl-evalwazzjoni tar-razzjonalità ekonomika ta' miżura statali, rikjesta mill-prinċipju ta' operatur privat, il-Qorti tal-Ġustizzja kienet imġieghla teskludi l-ispejjeż imġarrba mill-Istat mit-tkeċċija tal-haddiema, mill-allowances tal-qgħad u tal-għajjnuniet għar-rikostituzzjoni tat-tessut industrijali (ara, f'dan is-sens, is-sentenza tal-14 ta' Settembru 1994, *Spanja vs Il-Kummissjoni*, C-278/92 sa C-280/92, EU:C:1994:325, punt 22) kif ukoll garanziji mogħtija u krediti miżmuma mill-Istat sa fejn dawn innifishom jikkostitwixxu għajjnuna mill-Istat (ara, f'dan is-sens, is-sentenzi tat-28 ta' Jannar 2003, *Il-Ġermanja vs Il-Kummissjoni*, C-334/99, EU:C:2003:55, punti 138 u 140, kif ukoll tal-24 ta' Ottubru 2013, *Land Burgenland et vs Il-Kummissjoni*, C-214/12 P, C-215/12 P u C-223/12 P, EU:C:2013:682, punti 55, 56 u 61).
- 57 B'mod partikolari, fir-rigward ta' din l-ipoteżi tal-aħħar, il-Qorti tal-Ġustizzja ppreċiżat li, peress li, permezz tal-ġhoti ta' għajjnuna, Stat Membru jfittex, bħala definizzjoni, għanijiet li ma jinkludux il-profittabbiltà tal-mezzi allokat li lil impriži, għandu jiġi kkunsidrat li dawn il-mezzi huma,

fil-prinċipju, mogħtija mill-Istat fl-eżerċizzju tal-prerogattivi tiegħu ta' awtorità pubblika (ara, f'dan is-sens, is-sentenza tal-24 ta' Ottubru 2013, *Land Burgenland et vs Il-Kummissjoni*, C-214/12 P, C-215/12 P u C-223/12 P, EU:C:2013:682, punt 56).

- 58 Minn dan isegwi li r-riskji li għalihom l-Istat huwa espost u li jirriżultaw għalih minn għajjnuna mill-Istat li preċedentement kienet mogħtija huma marbuta mal-kwalità tiegħu bħala awtorità pubblika u għalhekk ma jaqgħux taħt l-elementi li operatur privat, taħt kundizzjonijiet normali tas-suq, kien jieħu inkunsiderazzjoni fil-kalkoli ekonomiċi tiegħu (ara, f'dan is-sens, is-sentenza tat-28 ta' Jannar 2003, *Il-Ġermanja vs Il-Kummissjoni*, C-334/99, EU:C:2003:55, punti 138 u 140).
- 59 Tali kunsiderazzjoni tapplika b'mod partikolari għall-obbligazzjonijiet li jirriżultaw mill-Istat minn self u garanziji mogħtija preċedentement lil impriza u li jikkostitwixxu għajjnuna mill-Istat. Fil-fatt, it-teħid inkunsiderazzjoni tagħhom meta jitqiesu l-miżuri tal-Istat adottati favur l-istess impriza, jista' jipprevjeni lil dawn il-miżuri tal-aħħar milli jiġu kklassifikati bħala għajjnuna mill-Istat, anki jekk lanqas ma jissodisfawx il-kundizzjonijiet normali tas-suq, għas-sempliċi raġuni li huma iktar vantaġġu għall-Istat, fil-pjan ekonomiku, milli kieku ma ġewx adottati. Issa, tali konsegwenza tippregudika l-għan li jikkonsisti li tiġi żgurata kompetizzjoni mhux distorta ddikjarat fil-punt 45 ta' din is-sentenza.
- 60 F'dan il-każ, kif il-Qorti Ġenerali kkonstatat fil-punti 2 u 3 tas-sentenza appellata, iż-żewġ liġijiet adottati fl-2009, li taħthom l-Istat Daniż ha l-miżuri tal-2009 kienu ġew approvati mill-Kummissjoni bħala skema ta' għajjnuna mill-Istat kompatibbli mas-suq intern permezz tad-Deċiżjoni C(2009) 776 finali. Mill-punti 47, 53 u 55 tal-imsemmija deċiżjoni jirriżulta li, bhall-Gvern Daniż innifsu, il-Kummissjoni qieset li l-miżuri previsti f'dawn iż-żewġ liġijiet jikkostitwixxu għajjnuna mill-Istat, peress li investitur privat ma kienx jiddeċiedi li jipproċedi, b'mod paragonabbli u taħt kundizzjonijiet simili, għaž-żidiet fil-kapital u l-għoti tal-garanziji previsti.
- 61 Barra minn hekk, ma jirriżulta minn ebda element tas-sentenza appellata jew tad-deċiżjoni kontenżjuża li l-Istat Daniż, permezz tal-miżuri tal-2009, segwa tal-inqas parzjalment għan ta' profitabbiltà. Barra minn hekk, ma jidhirx li tali għan ġie invokat matul il-proċeduri amministrattivi jew ġudizzjarji ta' din il-kawża, li insostenn tiegħu ġew ipprezentati provi ogġettivi u li jistgħu jiġu vverifikati. F'dawn iċ-ċirkustanzi, għandu jiġi kkonstatat li ma hemm xejn fil-proċess li jissuggerixxi li l-miżuri tal-2009 ma kinux, tal-inqas parzjalment, għajjnuna mill-Istat.
- 62 Minn dan isegwi li, f'dan il-każ, il-Kummissjoni ġustament ma ħaditx inkunsiderazzjoni, fl-applikazzjoni tal-prinċipju ta' operatur privat, ir-riskji marbuta mal-għajjnuna mill-Istat mogħtija lil FIH bil-miżuri tal-2009. Konsegwentement, il-Qorti Ġenerali wettqet żball ta' liġi meta kkunsidrat essenzjalment, fil-punti 69 u 71 tas-sentenza appellata, li l-Kummissjoni kienet wettqet, b'dan il-mod, applikazzjoni żbaljata tal-prinċipju ta' operatur privat fid-deċiżjoni kontenżjuża.
- 63 Fil-fatt, meta għamlet hekk, il-Qorti Ġenerali imponiet b'mod żbaljat lill-Kummissjoni l-evalwazzjoni tar-razzjonalità ekonomika tal-miżuri inkwistjoni mill-perspettiva mhux ta' operatur privat f'sitwazzjoni paragonabbli iżda dik tal-Istat fil-kwalità tiegħu bħala awtorità pubblika li qabel kien ta' lil FIH, permezz tal-miżuri tal-2009, għajjnuna mill-Istat li kienet intiza biex tillimita l-konsegwenzi finanzjarji.
- 64 Dawn il-konstatazzjonijiet ma humiex invalidati mill-argumentazzjoni tal-grupp FIH ibbażata, fl-ewwel lok, fuq il-punti 34 sa 37 tas-sentenza tat-3 ta' April 2014, *Il-Kummissjoni vs Il-Pajjiżi l-Baxxi u ING Groep* (C-224/12 P, EU:C:2014:213), fit-tieni lok, fuq is-sentenzi tal-5 ta' Ġunju 2012, *Il-Kummissjoni vs EDF* (C-124/10 P, EU:C:2012:318), kif ukoll tal-24 ta' Jannar 2013, *Frucona Košice vs Il-Kummissjoni* (C-73/11 P, EU:C:2013:32), u, fit-tielet lok, fuq ġestjoni tajba ta' fondi pubbliċi.
- 65 Fil-fatt, fl-ewwel lok, fir-rigward tal-argument ibbażat fuq ix-xebh eżistenti, skont il-Grupp FIH, bejn iċ-ċirkustanzi fattwali u legali ta' dan il-każ u dawk li taw lok għas-sentenza tat-3 ta' April 2014, *Il-Kummissjoni vs Il-Pajjiżi l-Baxxi u ING Groep* (C-224/12 P, EU:C:2014:213), għandu jiġi rrilevat li

l-aggravju tal-appell li għalih jirreferu l-punti ta' din is-sentenza msemija mill-grupp FIH jikkonċernaw il-kwistjoni tal-applikabbiltà tal-prinċipju ta' operatur privat, li l-Kummissjoni kienet eskcludiet, u mhux dik, bħal fil-kawża preżenti, tal-applikazzjoni tagħha għall-miżuri kkonċernati. B'mod partikolari, il-Qorti tal-Ġustizzja ddeċidiet, essenzjalment, fil-punti 34 u 37 tal-imsemmija sentenza, li l-applikabbiltà ta' dan il-kriterju għal miżura statali ma tistax, bħala prinċipju, tiġi eskluża mill-bidu minhabba s-sempliċi rabtiet li jistgħu jeżistu bejn intervent kontenzjuż mill-Istat u l-eżerċizzju ta' awtorità pubblika fil-forma ta' għotja preċedenti ta' għajjnuna mill-Istat.

- 66 Ċertament mill-punti 35 u 36 tas-sentenza tat-3 ta' April 2014, Il-Kummissjoni vs Il-Pajjiżi l-Baxxi u ING Groep (C-224/12 P, EU:C:2014:213), jirriżulta li kien il-kompitu, f'din il-kawża, tal-Kummissjoni li teżamina r-razzjonalità ekonomika tat-tibdil previst mill-Istat tal-Pajjiżi l-Baxxi tal-kundizzjonijiet tar-rimbors tal-kontribuzzjoni tal-kapital li kien għe mwettaq preċedentement permezz ta' għajjnuna mill-Istat, b'riferiment għall-aġir li seta' jadotta investitur privat.
- 67 Madankollu, kif irrileva l-Avukat Ġenerali fil-punti 63 u 65 sa 68 tal-konkluzjonijiet tiegħu, xejn ma jippermetti li jiġi kkunsidrat li l-Qorti tal-Ġustizzja kienet għalhekk imponiet fuq din l-istituzzjoni eżami li jmur lil hinn mill-verifikazzjoni tar-razzjonalità ekonomika intrinsika tat-tibdil previst u tinvolvi għalhekk it-tehid inkunsiderazzjoni tar-riskji li jirriżultaw għall-Istat tal-Pajjiżi l-Baxxi mill-għajjnuna mill-Istat li kien preċedentement ta lill-impriża benefiċjarja.
- 68 Bl-istess mod, il-Qorti tal-Ġustizzja ċertament indikat fil-punt 36 tas-sentenza tat-3 ta' April 2014, Il-Kummissjoni vs Il-Pajjiżi l-Baxxi u ING Groep (C-224/12 P, EU:C:2014:213), li investitur privat seta' wkoll jaċċetta tibdil fil-kundizzjonijiet tar-rimbors tal-kontribuzzjoni fil-kapital preċedenti bil-għan, b'mod partikolari, li jzid il-prospetti li jkseb ir-rimbors ta' dik il-kontribuzzjoni. Din il-preċiżjoni ma timplikax madankollu li jistgħu jittiehdu inkunsiderazzjoni, fl-analiżi tar-razzjonalità ekonomika intrinsika ta' miżura sabiex jiġi ddeterminat jekk l-aġir tal-Istat ikkonċernat setax jiġi adottat minn investitur privat, riskji li jirriżultaw għal dan l-Istat Membru mill-ghoti ta' għajjnuna mill-Istat preċedenti.
- 69 F'dan ir-rigward, għandu jiġi rrilevat li, fil-kawża li tat lok għas-sentenza tat-3 ta' April 2014, Il-Kummissjoni vs Il-Pajjiżi l-Baxxi u ING Groep (C-224/12 P, EU:C:2014:213) u kuntrarjament għal din il-kawża, il-benefiċjarju tal-għajjnuna preċedenti ma kienx jinstab, fid-data li fiha l-imsemmija bidliet kienu previsti, fid-diffikultajiet finanzjarji li ppreġudikaw il-kontinwità tal-esplotazzjoni tiegħu u li dawn il-bidliet ma jimplikawx is-salvataġġ tiegħu permezz ta' investimenti kbar pubbliċi.
- 70 Fil-fatt, l-imsemmija bidliet huma intiżi b'mod partikolari sabiex ihegħgu lill-impriża benefiċjarja tal-għajjnuna tipproċedi bir-rimbors antiċipat tal-kapital li għe kkontribwit u sabiex iżżid il-possibbiltà għall-Istat tal-Pajjiżi l-Baxxi li jithallas b'mod sodisfaċjenti, haġa li l-kundizzjonijiet inizjali ma kinux jiggerantixxu fi kwalunkwe każ.
- 71 Fit-tieni lok, il-grupp FIH ibbaża fuq is-sentenzi tal-5 ta' Ġunju 2012, Il-Kummissjoni vs EDF (C-124/10 P, EU:C:2012:318), u tal-24 ta' Jannar 2013, Frucona Košice vs Il-Kummissjoni (C-73/11 P, EU:C:2013:32), l-argument li, essenzjalment, in-natura fiskali ta' kreditu tal-Istat lejn impriża, anki jekk marbut mal-eżerċizzju ta' prerogattivi ta' awtorità pubblika, ma jostakolax l-applikazzjoni tal-prinċipju ta' operatur privat fl-evalwazzjoni, fir-rigward tal-Artikolu 107(1) TFUE ta' miżura li biha l-Istat jagħti lil din l-istess impriża ristrutturazzjoni tal-imsemmi kreditu.
- 72 F'dan ir-rigward, għandu jiġi enfasizzat li l-ġurisprudenza ċċitata fil-punt preċedenti hija rilevanti fir-rigward tal-applikabbiltà tal-prinċipju ta' operatur privat iżda mhux għall-applikazzjoni ta' dan il-prinċipju għal każ partikolari (ara, f'dan is-sens, is-sentenzi tal-5 ta' Ġunju 2012, Il-Kummissjoni vs EDF, C-124/10 P, EU:C:2012:318, punt 100, kif ukoll tal-24 ta' Ottubru 2013, Land Burgenland *et* vs Il-Kummissjoni, C-214/12 P, C-215/12 P u C-223/12 P, EU:C:2013:682, punt 51).

- 73 Minn dan isegwi li din il-ġurisprudenza ma hijiex ta' natura li tqiegħed f'dubju l-konstatazzjoni, magħmula fil-punti 57 sa 59 ta' din is-sentenza, li r-riskji li għalihom huwa espost Stat Membru minhabba kreditu li għandu l-origini tiegħu fl-ġħoti ta' għajjnuna mill-Istat lil impriża, peress li huma inseparabbli mill-kwalità ta' awtorità pubblika tiegħu, ma jistgħux jittieħdu inkunsiderazzjoni fl-applikazzjoni tal-prinċipju ta' operatur privat għal miżura sussegwenti adottata minn dan l-istess Stat Membru favur l-imsemmija impriża.
- 74 Fit-tielet u l-aħħar lok, fir-rigward tal-ġestjoni tajba tal-fondi pubbliċi, il-grupp FIH ma jistax jiġi segwit meta jsostni, essenzjalment, li l-applikazzjoni tal-prinċipju ta' operatur privat fid-deċiżjoni kontenzjuża għandha bħala konsegwenza li l-espożizzjoni ekonomika ta' Stat Membru li tirriżulta mill-ġħoti preċedenti ta' għajjnuna mill-Istat u x-xewqa tiegħu li jipproteġi l-interessi ekonomiċi tiegħu ma jistgħux jiġu kkunsidrati fil-kuntest ta' eżami skont l-Artikolu 107 TFUE.
- 75 Fil-fatt, għalkemm huwa veru li tali kunsiderazzjonijiet ma jittieħdux inkunsiderazzjoni fl-eżami, skont l-Artikolu 107(1) TFUE, tal-eżistenza ta' għajjnuna mill-Istat, jibqa' l-fatt li, kif irrelevant il-Kummissjoni matul is-seduta quddiem il-Qorti tal-Ġustizzja u kif ikkunsidra l-Avukat Ġenerali fil-punti 81 u 83 tal-konkluzjonijiet tiegħu, l-imsemmija kunsiderazzjonijiet setgħu ttieħdu inkunsiderazzjoni minn din l-istituzzjoni matul l-evalwazzjoni, skont l-Artikolu 107(3) TFUE, tal-kompatibbiltà ta' miżura ta' għajjnuna sussegwenti mas-suq intern u għalhekk jistgħu jwasslu lil din l-istituzzjoni li tikkonstata, bħal f'dan il-każ, in-natura kompatibbli tal-imsemmija miżura.
- 76 Fid-dawl tal-kunsiderazzjonijiet kollha preċedenti, għandu jintlaqa' l-uniku aggravju u, għaldaqstant, is-sentenza appellata għandha tiġi annullata.

Fuq il-kawża fl-ewwel istanza

- 77 Konformement mal-ewwel paragrafu tal-Artikolu 61 tal-Istatut tal-Qorti tal-Ġustizzja tal-Unjoni Ewropea, din tal-aħħar, f'każ ta' annullament tad-deċiżjoni tal-Qorti Ġenerali, tista' hija stess tiddeċiedi definittivament il-kawża, meta din tkun fi stat li tiġi deċiża.
- 78 F'dan il-każ, il-Qorti tal-Ġustizzja għandha l-elementi kollha neċessarji sabiex tiddeċiedi definittivament fuq l-ewwel motiv tar-rikors fl-ewwel istanza, ibbażat fuq il-ksur tal-Artikolu 107(1) TFUE, għar-raġuni tal-applikazzjoni inkorretta tal-prinċipju tal-investitur privat.
- 79 Fil-fatt, kif jirriżulta mill-punti 51 sa 63 ta' din is-sentenza, l-argument tal-grupp FIH intiż li ssir il-konstatazzjoni li l-Kummissjoni kellha tapplika, f'dan il-każ, il-kriterju tal-kreditur privat u mhux dak tal-investitur privat ma jistax jirnexxi.
- 80 Għaldaqstant, l-ewwel motiv tar-rikors għandu jiġi miċħud.
- 81 Min-naħa l-oħra, kuntrarju għal dak li ssostni, prinċipalment, il-Kummissjoni, it-tilwima ma hijiex f'pożizzjoni li tiġi deċiża fir-rigward tat-tieni motiv tar-rikors fl-ewwel istanza.
- 82 Fil-fatt, kif jirriżulta mill-punt 85 tas-sentenza appellata, il-Qorti Ġenerali qieset li, peress li l-ewwel motiv tar-rikors ġie milqugħ, ma kienx hemmx lok li jiġi eżaminat it-tieni motiv, ibbażat fuq żbalji ta' kalkolu fl-ammont tal-għajjnuna.
- 83 Konsegwentement, hemm lok li din il-kawża tintbagħat lura quddiem il-Qorti Ġenerali sabiex tiddeċiedi dwar it-tieni motiv imqajjem quddiemha li dwaru ma tat l-ebda deċiżjoni.

Fuq l-ispejjeż

84 Peress li l-kawża qed tintbagħat lura lill-Qorti Ġenerali, hemm lok li l-ispejjeż jiġu rriżervati.

Għal dawn il-motivi, Il-Qorti tal-Ġustizzja (Awla Manja) taqta' u tiddeċiedi:

- 1) Is-sentenza tal-Qorti Ġenerali tal-Unjoni Ewropea tal-15 ta' Settembru 2016, FIH Holdings u FIH Erhvervsbank vs Il-Kummissjoni (T-386/14, EU:T:2016:474), hija annullata.**
- 2) L-ewwel motiv tar-rikors quddiem il-Qorti Ġenerali tal-Unjoni Ewropea huwa miċhud.**
- 3) Il-kawża qed tintbagħat lura quddiem il-Qorti Ġenerali tal-Unjoni Ewropea sabiex tiddeċiedi fuq it-tieni motiv.**
- 4) L-ispejjeż huma rriżervati.**

Firem